

Tíðindi til føroyingar uttanlanda stuðla av tí føroysku sjómanskirkjuni.

Eitt sindur av vindi alla vikuna

06.09.2016 - 18:42

Vindurin er minkaður aftur. Lágtrýstið er farið langt norður í hav. Tað fer seinni at halda leiðina tvørtur um Norðurnorra og Norðursvøriki, og so víðari tvørtur um Finnland og inn yvir Russland. Tað gryn timer spakuliga og doyr burtur um nakrar dagar.

Veðurkortini er vorðin eitt sindur meiri dramatisk á at líta nú í mun til kortini, ið hava verið í vár og í summer. Summarið er farið. Onkur góður dagur kann enn stinga seg upp, sjálvandi.

Nú lágtrýstið fór sín veg, fer ein hátrýstryggur at leggja seg yvir okkara leiðir. Men tað verður bert stutt, hann liggur her og gevur okkum gott veður. Eftir øllum at døma bert í morgin, mikudagin. Tá ið verður lítil vindur – minkandi niður í móti 5 m/s á middegi úr útsynningi. Seinnapartin fer ættin niður í móti suðuri, og út á kvøldið verður ættin landsynningur. Sama vindferð seinnapartin í morgin og annaðkvøld. Tað verður turt veður í morgin, skýggjað og sólgloftar; hitin fer at liggja um 10 stig. Hósnáttina byrjar eitt lágtrýst vestaneftir at trýsta á hátrýstryggin og at flyta hann eystureftir, burtur frá Føroyum. Tí byrjar vindurin aftur at veksa hósnáttina, og tað verður vátari. Um 8-tíðina hósmorgunin

Er vindferðin komin upp í 10 til 15 m/s, og tað regnar helst heilt fitt. Út á fyrrapartin hósdagin slítur í, og ættin fer at nærkast suðuri; út á kvøldið fer ættin vestur um sunnan yvir í útsynning. Hitin hósdagin fer at liggja um 10 stig.

Tað sær í løtuni út sum um lágtrýstið fer at leggja seg yvir Ísland og Føroyar í nakrar dagar. Men tann metingin er enn ikki viss, tí verður ikki farið longur fram í móti vikuskiftinum á hesum sinni, men.....skuldi so bliðið J, fer ættin at vera útsynningur fríggjadagin og leygardagin eisini. Sunnudagin móguliga sunnan. Vindferðin hesar triggjar dagarnar fer at liggja um 10 til 15 m/s. Onkra løtu eitt sindur meir.

Meiri um tað seinni.

Nordlysid.fo

06-09-2016 09:18

Búskaparráðið: Skattalættin er ófíggaður

Í nýggju búskaparfrágreiðingini hjá Búskaparráðnum verður eisini nomið við forskattingina av pensjónum, sum varð sett í verk undanfarna valskeið. Niðurstøðan hjá Búskaparráðnum er, at skattalættin í høvuðsheitum var ófíggaður og at hann versnar um haldføri í almenna geiranum. Búskaparráðið skrivur, at eingi atlit vóru tikin til at goyma peningin av forskattingini til at rinda fyri framtíðar útreiðslutørvir í almenna geiranum, sum fer at vaksa stórliga komandi árin.

- Eingi tiltøk vórðu gjørd til tess at fígga skattalættan á regluligan hátt – nevnliga við tilsvarandi at skerja útreiðslur almenna geirans, ella við at krevja tilsvarandi meira inn í øðrum skattum og avgjaldum, sigur Búskaparráðið í frágreiðingini.

- Ein eftirskatting – og also ikki ein forskatting, sum nú er sett í verk – av pensjónsútgjaldunum hevði havt við sær, at peningurin var meira rættstundis tøkur, sigur Búskaparráðið eisini.

Tað verður tó lagt afturat, at framtíðar pensjóns-uppsparingin, sum í einum 15 ára skeði áleggur øllum at gjalda 15 prosent í til eigna pensjón, í longdini merkir ein bata fyri haldføri í almenna geiranum.

Dimma.fo

06-09-2016 12:05

Svartkjaftur á uppboði: Framvegis eingin áhugi

Heldur ikki í dag eydnaðist tað Fiskimálaráðnum og Vørn at selja kvoturnar til tey 5000 tonsini av svartkjafti á uppboði, sum upprunaliga skuldu verið seld í gjár.

Í gjár varð ásettur ein minstiprísur upp á 30 oyru fyri kilo. Í dag varð minstiprísurin lækkaður til 18 oyru fyri kilo, men heldur ikki í dag kom nakað boð.

Tað tekur ikki gott fyri tey 20.000 tonsini, sum eftir ætlan skulu seljast næstu vikurnar í fyra umførum.

Uppboðssøurnar í gjár og í dag vóru "opnar", sum tað verður rópt, tá tey, sum bjóða, síggja boðini hjá øllum, sum bjóða. Landsstýrismaðurin við fiskivinnumálum sigur við Kringvarpið, at nú verður ein

roynd gjørd hósdagin, har tey, sum bjóða, kunnu bjóða afturlatið - tað vil siga, at eitt boð verður sent, sum kappingarneytarnir ikki síggja.
Dimma.fo

06-09-2016 16:54

Talgildur føroyskur samleiki: Nú nærkast

Verkætlanin Talgildur samleiki, sum er partur av Talgildu Føroyum, heldur í morgin, mikudag, ráðstevnu á Panorama á Hotel Hafnia í sambandi við at verkætlanin nú er komin somikið áleiðis, at tað skjótt er klárt at bjóða menning og rakstur út.

Endamálið við ráðstevnuni er at geva luttakarunum møguleika at økja um vitanina um ymiskar loysnir innan talgilda eyðmerking og talgilda undirskrift, at hoyra um tær loysnir onnur lond hava valt at taka í nýtslu, og hvørjar royndir hesi lond hava fingið í sambandi við verkseting av loysnum til talgildan samleika.

Umframt framløgur og kjak, fáa luttakararnir á ráðstevnuni eisini høvi at tosa við fyra útlandskar serfrøðingar og umboð fyri Talgildu Føroyar-verkætlanina, um júst tey evni luttakararnir ynskja.
Dimma.fo

Rættiliga sannlíkt at barnsburðir verða javnan umborð á Smyrli

06.09.2016 - 09:41

Tað var núverandi leiðsla á Suðuroyar Sjúkrahúsið, sum heitti á landsstýrið um at niðurleggja føðideildina á Suðuroyar Sjúkrahúsið og nú ein barnakonua átti umborð á Smyrli, er sami maður ikki tøkur til viðmerkingar, men sambært KVF skal kanna hvat tað var sum hendi?? Hetta átti ikki at komið óvart á, tí støðan er júst tann sama í Norðoyggjum.

Í miðal hevur ein barnsburður verið um árið í sjúkrabili ella privatbili á landsvegnum, millum Havnina og Klaksvík, síðan táverandi landsstýrismaður í heilsumálum, í samband við fíggarlógar viðgerðina boðaði frá at føðideildin í Klaksvík skuldi stongjast.

Tað er í miðal ein góður hálvur annar tími hjá barnakonum í Norðoyggjum, at koyra til Landssjúkrahúsið og hjá barnakonum í Suðuroynni er tíðin at koma á Landssjúkrahúsið umleið tvífalt so long.

Politiska skipanin hevur fullkomiliga spælt fallit og smærri sjúkrahúsini eru slept upp á fjall.

Tað er borgarin, sum eigur at seta dagskránna í kjakinum hvussu heilsuverkið eigur at síggja út og á hvørjum støði heilsutænasturnar skulu verða í ymisku økjum.

At sentralisera alt heilsuverki á einum stað, undir einari leiðslu, sum etur og livur í høvuðsstaðnum verður banin hjá smærri sjúkrahúsunum, sum í tráð við ætlanirnar hjá Heilsumálaráðnum verða smáar seingjadeildir hjá Landssjúkrahúsinum. Hetta er alt ein avleiðing av politiskari líkasælu millum løgtingslimir, sum í dag fjeppast alt meira um atkvøðurnar í Suðurstreymi.

Vit síggja avleiðingarnar av at Føroyar gjørdust eitt valdømi í øllum samfelagnum. Løgtingslimir sum sita á tingið í dag, standa ikki longur til svars á veljara fundum og yvir fyri veljarafeløgum tá løgtingsval er. Teimum tørvar als ikki veljaran í ymisku økjum, hóast hesi framhaldandi velja lokalt og tí enn seta sína vón til at hesi tala sína søk.

Men Suðuroyggjin er eitt skúladømi um hvussu líkasælir politikarar kunnu verða við sítt egna øki.
Nordlysid.fo

Demensætlanin verður nú sett í verk

06.09.2016 - 12:49

Nú verður lýst eftir samsskipara til demensklínikkuna á Landssjúkrahúsinum. Tað verður gjørt sum liður í arbeiðinum at seta demensætlanina í verk.

”Hetta er alneyðugt fyri at tryggja okkara borgarum eina betri tænastru.” Tað stendur í einum tíðindaskrivi frá Heilsu- og innlendismálaráðnum. Ráðið vísir á, at neyðugt er at bøta um og minka um avleiðingarnar, sum demenssjúkan hevur fyri tann einstaka, familjuna og samfelagið alt.

Samstarv tvørtur um ábyrgdarøkini

Ein avbjóðing á demensøkinum eru sokallaðu markamótini. Á summum økjum eru tað kommunurnar sum taka avgerðir, á øðrum økjum almannaverkið og í triðja lagið er tað sjúkrahúsverkið. Hetta krevur samstarv og samskipan millum myndugleikarnar.

”Vit hava tí í longri tíð arbeitt við einum markamótskjali fyri at leggja lunnar undir góðum samstarvi og samskipan millum myndugleikarnar, tá tænastru verða veittar borgarum,” sigur Heilsu- og innendismálaráðið. Markamótskjalið varð undirskrivað tann 30. mai í ár.

”Við hesum skjali er kósinn sett fyri, hvussu loysnir finast, tá borgarar hava tørv á tænaðum frá fleiri almennum myndugleikum,” sigur ráðið.

Samstarva um at seta ferð á málið

Eftir at markamótsskjalið varð undirskrivað, hefur Sirið Stenberg, landsstýrskvinna, havt eitt samskipti við Eyðgunn Samuelsen, landsstýrskvinnu í almannamálum, um at fáa sett tilmælin í demensætlanini í verk. Eisini hefur landsstýrskvinnan, áðrenn summarferiuna, havt fund við leiðsluna á Landssjúkrahúsinum, har umboð fyri Psykiatriska Depilin luttóku.

”Allir partar eru samdir um, at tað, sum eigur at raðfestast fremst, er at fáa sett landsdemenssamskiparar í starv,” stendur í tíðindaskrivinum.

Ætlanin er stigvíst at fáa sett fleiri samskiparar í starv. Hesir verða, í samsvari við demensætlanina, settir sentralt á Demenslinikkini á Landssjúkrahúsinum, men koma at virka lokalt í teimum samstarvsøkjum, sum eru lýst í ætlanini.

Demens er felagsheiti fyri fleiri ymiskar heilasjúkur, sum hava við sær stórar broytingar í gerandisdegnum, bæði hjá tí sjúka og hjá teimum avvarðandi.

Nordlys.id.fo

Eitt fantastiskt føroyskt avrik á Tórsvølli

06.09.2016 - 23:10

(Dystarfrásøgn av Tórsvølli) Tekniskt sæð hava vit sjáldan sæð eitt so gott føroyskt avrik sum á Tórsvølli í kvøld.

Undan dystinum var kenslan hjá mongum góð. Fortreytirnar vóru góðar eins og Norðlýsið skrivaði her. Nógvir útiðsetar eru á føroyska liðnum, nærum allir í dystarvenjing og føroyska liðið er samanspælt nú. M.a. spældu 9 av teimum 11 frá byrjan, sum eisini spældu frá byrjan í søguliga dystinum móti Grikkalandi á heimavølli.

Og lat okkum siga tað beinanvegin: Tað var ein stór uppliving at vera á Tórsvølli. Hesaferð kanska ikki so nógv vegna áskoðararnir, har Skansin tó gjørdi eitt framúr avrik, men meir fyri avrikið á vøllinum, sum allar 93 minuttirnar var sjáldsama gott frá einari lítlari fótbóltstjóð sum Føroyum.

Nógvar móguleikar allan dystin

Tað verður ov leingi at fara at skriva um góðar móguleikar ella góðar støður hjá føroyska liðnum, tí hesar vóru so nógvar gjøgnum allan dystin. Kanska ikki so nógvir 100 prosent móguleikar, sum skulu geva mál, men nógvir móguleikar, har lítið manglaði í. Í seinna hálvleiki komu tveir av stóra slagnum, tá Sølvi Vatnhamar úr sera góðari støðu skallaði beint viðsíðuna av, og so tá Hallur Hansson skeyt á stongina. Ungarn kom í 87. minutti nærum burturúr ongum til eitt trýst á føroyska málið, men í avgerandi støðunum taklaðu føroysku leikararnir bóltin burtur og einu ferðina hevði Gunnar Nielsen eina stórbjarging. Endaliga støðan gjørdist 0-0, men keðiligt var tað ongantíð, sæð við føroyskum eygum.

Spældu góðan fótbólt

Føroyska liðið hevði leikliga eitt sera gott kvøld. Nærum allan dystin á tamb var tað fokusera uppá spæl og ofta sóu vit frálíkt spæl. Føroysku leikararnir fóru ikki í panikk, tá teir høvdu bóltin og spældu ofta við rímliga stórum váða. Har vóru eisini frálíkir bóltspælarar mitt eftir vøllinum, har serliga Hallur Hansson, Brandur H. Olsen og Jóan Símun Edmundsson vístu tekniskt spæl í altjóða flokki. Tað ber tó ikki til at taka teir framum aðrar, tí alt liðið avrikaði optimalt. Tá Bárður Hansen og Viljormur Davidsen spæla á bakkunum, so hefur liðið ótrúliga góða orku til bæði verjuspæl og ikki minst álopsspæl. Serliga Viljormur Davidsen var sera eyðsýndur í áloppartinum. Í miðverjuni traðkaðu Atli Gregersen og Sonni Ragnar Nattestad ikki ein fót skeivan og á kantunum bæði spældu og stríddust Sølvi Vatnhamar og René S. Joensen fyrimyndarliga. René fekk móguleikan frá byrjan hesaferð og hann tók av. Hóast nakrar feil avleveringar í byrjanini, so vísti Fróði Benjaminsen landsliðsstøðið og vit sóu, at perfekta samansetingin á sentrala miðvøllinum er Fróði, Brandur og Hallur.

Ikki so lógið, at dysturin nærum var liðugur, áðrenn Lars Olsen, landsliðsvenjari, gjørdi nakra útskipting. Tí allir spældu framúr og eingin datt niðurímillum ella vísti nevnivert tekin um, at hann var troyttur, hóast føroysku leikararnir lógdu nógvi fyri allan dystin.

700 áskoðarapláss tóm

Einasta negativa hendingin fyri hendan dystin hefur við útskiptiruttanfyri vøllin at gera. Tí hóast tað var útselt til dystin, so manglaðu áleið 700 áskoðarar at mæta upp. Og nógvastaðni vóru tað økir, har nógvi fólk manglaðu, ið áttu at sitið saman, og tað tók seg ikki væl út á Tórsvølli. Veðrið var ikki tað besta ein part av fyrra hálvleiki við regni og vindi. Og tað hefur kanska gjørt, at fólk settust aftur. Men tað er spell, at 700 áskoðarapláss standa tóm, meðan nógvir aðrir føroyingar ikki sleppa til dyst, hóast teir ynskja tað, tí tað er útselt. Føroyska A-landsliðið hefur seinastu áleið tvey árin vist so góð

avrik, at øll sum ynskja at sleppa til dyst mugu sleppa at uppliva dystirnar, um tað eru fólk (ella fyrirkur?) sum ikki fara til dyst. Og hóast Skansin eisini hevur verið betri mannaður fyrr, so settu teir áskoðararnir ein fantastiskan dóm á sum altíð.

Frálíka tekniska avrikið stendur eftir

Føroyska avrikið á vøllinum fer tó at standa eftir sum minnið fyrri hendan dystin, tí føroyingarnir av teimum 4066 upp møttu áskoðarunum fingur nógv fyrri pengarnir. Eina stigið var væl og virðiliga uppiborið og hevði Hallur Hansson móti endanum skorað sigursmálið, tá hann rakti stongina og út, so kundi heldur eingin havt sagt nakað ímóti, at tað ikki hevði verið uppiborið. Føroyska liðið hevur ment seg og tað sæst aftur, at m.a. Jóan Símun Edmundsson og Hallur Hansson nú gera um seg í bestu donsku deildini. Tekniskt sæð var lítið at seta fingurin á og tað var tað heldur ikki, hvat hugburði viðvíkur. Ein frálík byrjan hjá liðnum í hesi undankappingini við at fáa uppiborið stig móti Ungarn, sum fyrri nøkrum mánaðum spældi 1/8 finalu í EM endaspælinum. Enntá við nógvum áskoðaravinarligum tekniskum álopsfótbólti.

Nordlysíð.fo

Vilmund Jacobsen 05.09.2016 (18:04)

- Hetta er ræðandi!

- Nú er svartkjafturin ikki mítt áhugaðkið, men eg haldi, at alt hetta við uppboðssølu eigur at steðga nú.

Tað sigur Kristian Martin Petersen, skrivari í Felagnum Línuskip. Hann heldur, at tá hetta uppboðssølu-eksperimentið er steðgað, kundu myndugleikarnir sett seg saman við vinnuni og í felag funnið fram til eina nýskipan innan fiskivinnuna.

- Tað var væntandi, at eingin bjóðaði upp á tey 5.000 tonsini av svartkjafti, sum Fiskimálaráðið ætlaði at selja á uppboði í dag. Sjálvur meti eg ikki, at minstiprísurin á 0,30 krónur fyri kilo er tann størsti trupulleikin.

Kristian Martin Petersen væntar, at tað heldur er sjálvt prinsippið, sum uppsjóvarreiðararnir nú hava reagerað uppá.

- Men, við minstaprisinum er tað hóast alt ein eykakostnaður, sum eisini slær sterkari út, tá kostnaðurin fyri kvotakeyp ikki kann takast av óbýttum.

Skrivarin í Felagnum Línuskip heldur, at alt hetta við uppboðssølu eigur at steðga nú, og síðan kunnu politiski myndugleikin og vinnan seta seg niður at tosa um eina nýskipan.

- Tað vísir seg allan vegin ígjøgnum, at reiðaríni, manningafeløgini, virkini á landi og onnur við als ikki taka undir við tí, sum samgongan ger. Hetta eigur at gera, at onkur í samgonguni vaknar við kaldan dreyam nú - ella 1. januar 2018.

Kristian Martin Petersen heldur tó, at tað hevði verið betri, um myndugleikarnir vaknaðu nú heldur enn 1. januar 2018, tí tá verður tað longu ov seint.

- Mín niðurstøða er, at gongdin er ræðandi, men tað, sum hendi í dag, var tó eisini væntandi, sigur skrivarin í Felagnum Línuskip og reiðari á línuskipinum, Sandshavinum.

In.fo

Vilmund Jacobsen 05.09.2016 (19:16)

Ein triðingur meira av makreli

Úrslitið av makrelkanningunum í juli mánaði er nú almannakunngjørt, eftir at frágreiðingin varð lögð fram í ICES í farnu viku.

- Úrslitið av kanningunum, sum skip úr Íslandi, Grønlandi, Føroyum og Noreg gjørdur, er, at makrelstovnurin verður mettur at verða ein triðing størri enn, enn úrslitið av kanningunum í fjør vísti.

Felagið Nótaskip veit í dag at siga, at kanningarnar vórðu gjørdar í einum øki á tríggar miljónir ferkilometrar.

- Úrslitið vísir, at 2010 og 2011-árgangirnir eru stórir við ávikavist 17 og 20 prosentum av stovninum. Kanningarnar vísa eisini, at 2014-árgangurin somuleiðis er góður. Hann stendur fyri 11 prosentum av stovninum.

Felagið vísir á, at vøksturin í makrelstovninum kann hava samband við, at 2014-árgangurin er væl so umboðaður. Møguliga var kanningin í fjør ikki heilt umboðandi, tí kanningin í 2016 líkist meira úrslitunum frá 2013 og 2014.

- Makrelur var at síggja í so at siga øllum tí kannaða økinum. Samanborið við kanningarnar í fjør, var meira at síggja norðanfyrri og vestanfyrri, veit Felagið Nótaskip at siga í dag.

In.fo

Sólvit Nolsø 06.09.2016 (12:05)

Norskt undirskot fyri fyrstu ferð í 25 ár

Fyri fyrstu ferð í 25 ár eru útreiðslurnar hjá norska statinum størri enn inntøkurnar.

Tað skriva norskir miðlar í dag.

Samlaða undirskotið seinasta ársfjórðing var á 5 milliardir norskar krónur.

Samlaðu inntøkurnar annað ársfjórðing í ár eru minkaðar við 2.3% í mun til í fjør. Inntøkurnar í ár eru 328 milliardir krónur í mun til 336 milliardir krónur í fjør.

Tað er fyrst og fremst inntøkurnar av oljuni, ið nú svíkja. Inntøkurnar frá oljuni annan ársfjórðing í ár eru helvtin av tí, ið tað var í fjør.

Samstundis sum inntøkurnar eru fallandi, eru útreiðslurnar vaksandi. Útreiðslurnar vuku við 8% og eru nú komnar uppá 333 milliardir krónur.

In.fo

Neli Heldarskarð 06.09.2016 (13:04)

- Hetta er besta landsliðið nakrantíð

Undankappingin til HM 2018 í Ruslandi fer av bakkastokki í kvøld, tá ið Føroyar á heimavøllinum á Tórsvølli tekur ímóti Ungarn. Talan er um eitt sterkt mótstøðulið, ið spældi seg til áttandapartsfinalurnar í EM-endaspælinum í summar.

Vit hava práttað við klaksvíkingin Rógva Jacobsen, sum hevur góðar vónir til dystin í kvøld. Í sínari tíð spældi Rógvi Jacobsen 53 landsdystir fyri Føroyar, har hann skoraði 10 mál. Sostatt er Rógvi Jacobsen mest skorandi leikarin á føroyska landsliðnum nakrantíð.

Rógvi Jacobsen sigur, at hóast vónirnar eru góðar, so skulu føroyingar ansa eftir, at teir ikki fáa ein frammaná.

- Soleiðis sum landsliðið hevur spælt seinastu tíðina, so havi eg góðar vónir. Hóast tað ikki altíð hevur eydnast at fingið stig, so hava úrslitini hjá landsliðnum verið góð. Hóast vónirnar eru góðar, so skulu vit minnast til, at Ungarn langt í EM-endaspælinum í summar. Tað hevur ofta verið eyðkent fyri landsliðið, at tá vit vænta nógv, fáa vit ein frammaná. Hetta skal føroyska liðið ansa eftir í kvøld, sigur Rógvi Jacobsen.

Hann heldur, at tað ber til hjá landsliðnum at fáa fleiri stig enn í síðstu undankapping, tá ið føroyingar eftir tveir sigrar ímóti Grikkalandi fingur seks stig.

- Tað ber avgjørt til. Um tað ber til at vinna tvær ferðir ímóti Grikkalandi, so kunnu vit eisini vinna ímóti hinum liðnum, sum vit eru í bólki við. Tað var flott av landsliðnum at vinna seks stig í farnu undankapping, so møguleikin er har at vinna fleiri. Men tað kann jú eisini henda seg, at landsliðið bara fær eitt stig. Tað veldst um, hvussu liðið handfarir ymsu dystirnar, hvussu liðið er fyri og hvørjir leikarar eru við, sigur Rógi Jacobsen víðari.

Landsliðstoppskjúttin er ikki í iva um, at landsliðið í dag er besta landsliðið, sum føroyingar nakrantíð hava havt.

- Hetta landsliðið er tað besta nakrantíð. Landsliðið í dag er støðugt og megnar at spæla undirhaldandi fótbólt. Tað sæst, at tað er ein ætlan við spælinum, og vit hava nógv álop og skapa góðar kjansir. Landsliðið er nógv betri við í dystunum enn fyrr og tora betri at hava bóltin, sigur Rógvi Jacobsen avgjörður.

Hann heldur tað eisini hava stóran týdning, at tað eru so nógvir útisetar á landsliðnum.

- Hetta góða landsliðið er eitt úrslit av, at nógvir spæla uttanlands, og at leikararnir eru farnir tíðliga uttanlands. Fleiri á dagsins landsliði eru farnir uttanlands sum 16-17 ára gamlir, og tað hevur havt rættiliga nógv at siga.

At enda slapp Rógvi Jacobsen ikki undan at tippa úrslitið av dystinum í kvøld.

- Tað hevði verið stuttligt við einum javnleiki. Eg tippi 1-1.

In.fo

- Vit vóru betri enn teir

Afturvenda landsliðshetjan, Fróði Benjaminsen, stríddist eins og altíð mannliga á miðvøllinum í frálíka úrslitinum ímóti Ungarn í kvøld, og hann heldur – hóast vónbrot eina løtu – at tað illa ber til at vera ónøgdur við tað eina stigið.

- Akkurát tá ið dysturin er liðugur, eri eg skuffaður av ikki at hava fingið trý stig. Vit skapa nógvar kjansir og eru faktiskt betri enn teir, men hinvegin, so fáa vit eitt stig ímóti Ungarn, sum er eitt gott lið, so man kann ikki vera heilt skuffaður. Eg eri glaður fyri at vit spældu so væl og kláraðu at fáa javnleik, sigur Fróði, sum leggur afturat, at avrikið í kvøld hevur moralskan týdning.

- Vit hava víst beinanvegin, at tað ber til at fáa stig. Vit fara at byggja víðari upp á hetta, og so vóna vit at tað verður til nógv fleiri stig, sigur hann.

Hóast hann upprunaliga hevði takkað fyri seg á landsliðnum og við byrjanina av kappingarárinum ikki hevur fingið eins nógva spælitíð í HB, sum hann áður hevur fingið, so er 38 ára gamli miðvallarin framvegis í góðum formi.

- Eg kann ikki siga annað, enn at hetta var ein dreymadystur at byrja aftur við. Orkan hjá mær er til at halda ein heilan dyst. Tað er eingin trupulleiki. Hon er tann sama, sum hon hevur verið síðstu árin, sigur Fróði Benjaminsen.

In.fo

Venjarin hjá Ungarn: Hini londini fara eisini at missa stig á Tórsvølli

Føroyska landsliðið framdi eitt framúr avrik á Tórsvølli á kvøld í HM-undankappingardystinum ímóti Ungarn. Dysturin endaði 0-0, men øll tey, ið sóu dystin, munnu neyvan vera í iva um, at Føroyar høvdu móguleikarnar til at vinna dystin.

Á tíðindafundinum eftir dystin sýnti týski landsliðsvenjarin hjá Ungarn, Bernd Storck, stóra virðing fyri føroyska avrikinum.

- Eg gráti við eina eyganum og flenni við hinum. Vit høvdu bæði kunnað tapt og vunnið. Eg visti frammanundan, at hesin dysturin fór at blíva trupul, tí at føroyingar spæla væl, og teir vóru sera vandamiklir, tá ið teir fóru í snarálop. Vit megnaðu ikki at spæla okkum til veruligar málmøguleikar, tí at vit spældu ikki nóg væl. Tí eri eg eisini eitt sindur vónbrotin, sigur Bernd Storck.

Bernd Storck ivast ikki í, at á Tórsvølli verða tað onnur lond enn Ungarn, sum missa stig ímóti føroyingum.

- Føroyingar høvdu móguleikarnar at vinna hendan dystin. Tit royna at spæla góðan fótból og skora mál. Eg eri vísur í, at onnur lond eisini fara at missa stig á hesum leikvøllinum, sigur Bernd Storck.

Undan dystinum hevði Bernd Storck sagt, at ungarska landsliðið hevur vant á graslíki í eina heila viku. Nógva vindin vil hann eiheldur nýta sum umbering fyri, at Ungarn, sum spældi seg til áttandapartsfinaluna í EM-endaspælinum í summar, ikki megnaði at vinna dystin ímóti Føroyum.

- Tað er øðrvísi at spæla í hesum umstøðunum, men tað er ikki nøkur umbering fyri, at vit ikki megna at vinna.

At enda rósti Bernd Storck eisini sínum venjarafelaga, Lars Olsen.

- Lars Olsen ger eitt gott arbeiði her, og tað sæst, at føroyska landsliðið betrar seg hvørt einasta ár. Tað verður spennandi at síggja, hvussu tað fer at hilmast tykkum í komandi heimadystunum, vóru seinastu orðini frá Bernd Storck.

In.fo

Eru framman fyri evropameistararnar

Tað kann vera trupult at fáa armarnar niður aftur eftir framúr avrikið ímóti Ungarn á Tórsvølli í kvøld, og tað verður ikki betri av at hyggja at stigatalvuni.

Stigatalvan lýgur ikki. Í løtuni eru Føroyar framman fyri sjálvastu evropameistararnar úr Portugal í undankappingarbólki B.

Eftir 2-0-tapið ímóti Sveis í kvøld er Portugal á aftasta plássi, meðan Føroyar saman við kvøldsins mótstøðuliði, Ungarn, er á triðja plássi.

In.fo

Føroyar U-21 fingið sítt fyrsta stig

06.09.2016 - 16:51

Føroyska U-21 liðið hevur í dag fingið sítt fyrsta stig á kontoina í hesari undankappingini, eftir at tað leikti javnt 1-1 ímóti Aserbadjan á útivølli. Dysturin varð leiktur í aserbajanska høvuðsstaðnum Baku. Málið hjá Føroyum skjeyt Ári Mohr Jónsson (HB) í 40. minutt eftir upplegg frá Jákupi Thomsen (FC Midtjylland). Málið kom eftir eitt væl leikt kontraálop. Aserbadjan javnaði í 88. minutt eftir eitt innlegg, sum Matadov setti í kassan.

Aserbadjan hevði bóltin tann størra partin av tíðini, meðan føroyingar vardu, men vóru aserbajonar ikki serliga vandamiklir, serstakliga ikki í fyrri hálvleiki. Teir høvdu nógv innlegg og skot, men vantandi góðskan á teimum báðum sveik, tá ið tað veruliga galt.

Harafturímóti høvdu føroyingar í sínum lag fleiri kontraálop, sum kundu givið ávikavist móguleikar og mál, hetta serliga í seinra hálvleiki, tá ið aserbajonar lögdu alsamt meira fyri í royndini at fáa eitt útajavandi mál. Eitt nú hevði Jákup Thomsen í 65. minutt eina fína roynd eftir eitt langskot, sum málverjin hjá Aserbadjan bjargaði.

Afturi á vøllinum gjørdur føroyska verjan og málverjin eitt framúr gott arbeiði at halda aserbajonar burtur frá vandamiklum støðum, og í heila tikið var talan um eitt sera gott liðavrik frá føroyskari síðu. Tívanverri megnaði føroyska liðið tó ikki at koyra sigurin heim og misti tvey stig á stokkinum, eftir at Aserbadjan ta síðstu løtuna hevði lagt eitt stórt trýst á føroyska málið.

Aserbadjan U21 - Føroyar U21 1-1 (0-1)

Føroyska liðið í dag: Niklas Thomsen – Dávid Langgaard, Andrias Eriksen (Liðskipari), Hørður Askham, Ári Mohr Jónsson – Jóannes Bjartalíð (Hannis Agnarsson, 73), Gestur B. Dam, Jonas G. Hansen, Jákup V. Olsen (Patrik Johannesen, 90) – Teit Jacobsen (Magnus Egilsson, 90) – Jákup Thomsen.

Portal.fo

Magni Arge vil hava søgulig føroysk skjøl heim

06.09.2016 - 17:21

Føroysku upprunaskjølini á Arnamagnianska savninum í Keypmannahavn eiga at vera heimtikin til Føroya, so føroyskir granskarar kunnu fáa ágóðan av teimum. Tað heldur Magni Arge, fólkatingslimur fyri Tjóðveldi.

Donsk kanning hjá greiningarfyrirkunni Struensee og co. mælir til at spara burtur bygningin, har Arnamagnianska savnið heldur til, og harvið er ivi um tilfarið, millum annað søguligt upprunatilfar av føroyskum kvæðum, skal varðveitast ella beinast burtur.

- Um danska stjórnin hevur so lítlan ans fyri føroyskum siðaarvi, so er tað einasta rætta at fáa hesi skjøl heim áðrenn ov seint er, sigur Magni Arge.

Millum søguligu skjølini er eitt nú Fugloyarbók, ið verður mett at vera ein týðningarmikil partur av føroyskari kvæðasøgu. Hon bleiv handað Arnamagnianska savninum í 1909 sum partur av bókmentaligu leivdunum eftir V.U. Hammershaimb.

Samstundis hevur eisini verið umrøtt at spara føroyskt sum lærugrein burtur á universitetinum í Keypmannahavn. Hetta heldur føroyski fólkatingslimurin vera óheppið og samsvarar ikki við fráboðanina hjá Lars Løkke Rasmussen, forsætismálaráðharra, at vaksa um áhugan fyri Føroyum og Grønlandi.

- Hetta snýr seg um einasta undirvísingarstarv í danska lestrarumhvørvinum, sum verður brúkt til at granska og undirvísa í føroyskum. Fyri okkum hevur tað sjálvandi stóran týðning at vit sjálvi gera nóg burtur úr gransking og frálæru í Føroyum, men eg síggi eitt stórt virði í, at tað eisini verður granskað í føroyskum uttan fyri Føroyar, sigur fólkatingslimurin fyri Tjóðveldi.

Blíðar heilsur

Tjóðveldi

Portal.fo

Andlát

Óli Finnsson, búsitandi á Glyvrum, andaðist á Landssjúkrahúsinum 3. september, 86 ára gamal.
